



Rok President Thomas S. Monson

Mafol Nima Gay e Ta'awath

A nang fan ko tin riyul' nge marunga'gen urngin e fulweg ko e bin thabi ga' e duwer rodad ningan fulweg udakaen e mafol rodad ko fapi motochiyel ku Got.

Pi walageg nib mo'on nge ppin nib t'uf, ba gel e magaeraen'nug ningu non ngomed e biney e kakadabul. Gube fith ko mich nge meybil romed nap'an bay gu fulweg mug non ngomed.

U urngin e mfen, mo'on nge ppin kar gayed e lowaen' nge nang fan maruna'gen biney e yafas nge tagil' roraed riy' nge fan roraed riy', ma rogon nira yaen nga gapas nge flafaeln'. Woed rogon ni fan dad. Bineye magow e gidad gubin ni gidad ma rrin.

Biney e lowaen' nge nang fan kan pii' ngak urngin e gidii'. Bay u lane tin riyul' nib manemus. Ulan fare Doctrine nge Covenants, section 1, verse 39, ba ga'ar ni en Somoel i'ir Got, nge fare ya'el nem ba micheg, ni farka babyor e ba riyul', nge riyul' nima athamgil ko manemus nge manemus."

Fare poet ke yoloy:

Arragon fare tharmiy ra chuw nge rran ko fayleng e ra pil, Riyul', e puluwon ko yafas, ra

*athamgil ko bin kireb,
Manemus, dani thiliyeg,
manemus.¹*

Boech ra fith, "Bu'uw biney e riyul', ma urogon ningad nanged riy'?" Ulane thogthog ni kan pii' idakaen fare Profet Joseph Smith u Kirtland, Ohio, ko May ko 1833, en Somoel ke yoeg:

Riyul' i'ir e nang fan ko rogon pin'nen chiney, u kakrom, nge u ngiyal' ni bay yib. . . .

Fare Ya'el ko riyul ma yib ku Got. . . .

Nge dariy' e mo'on ra thapeg urngin riy' mada' ko irra thapeg e motochiyel rok.

Enra fol e motochiyel ku Got ra thapeg e riyul' nge magal, mada' ko ke gay fel'ngin ko riyul' ma nang urngin e ba'nen.²

Aram a micheg nib ma'ang'ang! Enra fol e motochiyel ku [Got] ra thapeg e riyul' nge magal, mada' ko ke gay fel'ngin ko riyul' ma nang urngin e ba'nen.

Dani t'uf ningad milekagow, u tiney erran nib lowaen' nap'an urngin e tin ko gospel e kan fulweg, ngad tawreg nga dai ni dad nanged fa milekag ko kanawo' mag piriyegegew e riyul'. E Chitamangdad nu Tharmiy ni ba'adagdad ba pii' e tapowiy' ngodad— arragon e *mafol*. E nangfan ko riyul' nge fapi fulweg ko bin thabi ga' e duwer rodad ra yib ngodad fa'an ngad fol ngak e motochiyel ku Got.

Gadadma fil e mafol ko urngin e yafas rodad. Nira tab'ab nap'an kad bitir, e gidii' nima chathowliyyad ba ning chilen ngodad ma pii'ed motochiyel ningar matangiydad. Yafas ra mang mom' fa'an ngad folgad ko motochiyel nib polo'. Boech u fithikdad, machane, ra filed e nang fan udakaen e ngongol nib lowaen' ningad folgad.

Nap'an ba fel' yangreg, urngin e summer ko July mada' ko September, tabinaew rog ra paered u na'un romad u Vivian Park u Provo Canyon u Utah.

Bin rugba'adag e fagar rog u tinem erran nap'an kug paer u canyon nem i Danny Larsen, tabinaew rok ba fanay reb e na'un u Vivian Park. Urngin erran gomow i ir nge gag kug milekagow u biney e tafen nib fel' ko pagal, fita'gow u chi lul' nge bin baga' e lul', fanay e malong nge reb e tin nib ga' puluwon, milekag, gararaw, mag faflaen'gow ko urngin e minute ko urngin e awa urngin erran.

Reb e kakadabul Danny nga Gag kug me'legew ningu urufegew e nify u nep ko boech e fagar ko canyon romow. Thingar tomilang niged biyang I paan' nib chugur ningug mo'olung gad riy'. E paan ko June ke malik me sakadkad, ma tafen nem nib kireb

ko tin ni gamow be lemnag. Kug tab'abew ningu pugew fapi paan nib n'uw, kug me'legew ningu tomilang nigew biyang nib gaa', biyang nib lilbuy. Kug tilew mug chuweg ko urngin ni rayog romow, machane kemus boech'uw e paan e kug fek. Kug nang nira muruwel ney era yan i mada' ko naep, nge gelnginmow nge rayog romow e ba waer.

Me yibi buch Kug lemnog rogon nib thabi fel' ko tafney rog nib merub e duw rog. Kug gog ngak Danny, "Kemus ningu tew e nify ko paan me yik. Gadowra *urufeg* ba lilbuyko biney e paan!" Maki arragonnog, Mug mil nga na'un romad ningu fek boech e masis.

Richey ni gamed ba lemnog ni nap'an ba nel' e duw rog rayog ningu fanay e masis, Gube a'dag ningu weliy' ni gamow i Danny nge Gag e kan siyeg ngomow ningu ngongoliy nap'an dariy e labthir. Bo'or e yay kan koel chiya' ngomow e tin kireb ko nify. Machane, Kug nang bu'uw e tabinaew rog nikar tayed fapi masis riy, ma thingar ningu tomilang nag fapi paan'. Dabkug lemnog bayay, Kug mil nga na'un romad mug fek boechuw I masis, kug sapoechpoech ni de guyeg bee'. Kug mithag e pinn'em u pocketo rog.

Mug sul Mug mil ngak Danny, kug faflaen' bachan bay e fulweg Rog u pocketo rog. Gube pug erran ni kug lemnog fare nify ea ra mu'ruf ngayan I taw ko gin ni gubadag mab ma'ang'ang rogon nira yim' ni yogo'ir rok.

Kug tabag fare masis ko malong mug urfeg fare paan nib malik ko June. Ke mu'ruf woed nike sug ko pinsin. U somm'on Danny nge Gag kug faflaen' nap'an kug guyew niba mu'ruf fapi paan, machane tomuren boech e ngiyal' kug nang dabi ta'l fare nify. Kug rusgow nap'an kug nang fan dabiog ningu ta'legew. Fare nify ke garar nga dakaen fare tagil' ko burey, ba urufeg e gak'iy nge gubin ba'nen u pulwon.

Me yibi buch dariy' reb e rogon ere mug milgow ko ayuw. Urngin e mo'on nge ppin u Vivian Park ba mil

mar feked e burlap bag nib sug ko rran, mar toy ko fapi nify ma gay rogon ningar thanged. Tomuren boech e awa ke waer fare nify. Fapi gak'iy ni pine e kan thapeg, woed rogon fapi na'un ka garar fare nify ngay.

Danny nge Gag kug fil boech e mafil nib mom'aw binem erran—u somm'on e tin nib ga'fan ko mafol.

Bay e motochiyel ninge ayuwegdad ma matangiyyad. Boed rogon, fare Somoel ke pii' motochiyel ninge ayuweg ma gaye matangiyy ko ya'el rodad ninga milekag ko biney e yafas magidad sul ngak Got ni Chitamangdad nu Tharmiy.

Bo'or e duw kafram, ngak e mfen ni bay yalen roraed ningar maligach nag e gamanman, Samuel ke non u gel bugwaen, "Kabfel' ni ngan fol rok ko bin ni nga pi' e bin th'abi fel' e saaf ngak ni maligach."³

U tiney erran, fare Somoel ke dag ngak fare Profet Joseph Smith ni Irma t'uf fare "gum'racha' nge fel' laniyaen' nge e gidii' nima fol ra kay'ed e tin nib fel' ko binaw u Zion u tiney e tin tomur erran."⁴

Urngin e profet, u kakrom ma tiney erran, ma nanged fan ni mafol nib t'uf ko thap rodad. Nephi ke yog, "gag e bay guwaen nggu rin' e pin'en ni ke motochiyel nag Somoel."⁵ Arragon reb e gidii' kar waer gad ko mich nge mafol roraed, machane dabi waer Nephi ninge rin' e tin ni fith Somoel ngak. Bo'or e mfen kan ta'awath nograed riy'.

E chepin nira gay ba gel e thamtham ko mafol i'ir e chepin Abraham nge Isaac. Nib mom'aw ko Abraham, ufthik e mafol ko motochiyel rok Got, ninge fek Isaac nib t'uf ngak mar milekagow nga binaw ko Moriah ninge pii' ir ni maligach. Rayog ningam lemnog e tomal ko gum'racha'en Abraham nap'an ke milekag ko rigin nem? Arragon e gafgownog e downgin nge tafney rok nap'an ke m'ag Isaac, me tay ngadakaen e altar, me fek e yar ninge lii' nge yim'. Ufthik e mich ni darma waer nge pagaen' nib polo' ngak en Somoel, ke fulweg ngak fare motochilyen Somoel. U

fel'ngin fapi thin, ma faflaen' Abraham nap'an ke yib: "Dab mu maad'ad ngak e chi pagel nir ara mrin' ba'nen ngak. Kug nang e chiney nib magan'um ngay ni ngam fol rok Got: ya fakam ni kari maagirag rom e da mu tel rok."⁶

Kan sikengnog Abraham, nge key yib u fithik e michaen' nge mafol ngak en Somoel biney e micheg: "Ma urngin e nam nu fayleng ni bay ra weniggad ngog ni nggu fal'eg wa'athrad ni bod rogon ni kug fal'eg wa'athrad ni bod rogon ni kug fal'eg wa'athan e pi'in ni owchem, ni bochan kam fol ko tin kugog ngom ningam rin'."⁷

Dani fith ningad daged e mafol rodad u biney e rogon nib ma'ang'ang nib gafgow ko gum'racha', nib t'uf e mafol ngodad.

Ke yoeg President Joseph F. Smith ko October 1873, "Mafol i'ir e bin somm'on e motochiyel u Tharmiy."⁸

Ke yoeg President Gordon B. Hinckley, "Faflaen' ko Gidii'en Got ko Tin Tomur e Rran, nge gapas ko Gidii'en Got ko Tin Tomur E Rran, e garar ko Gidii'en Got ko Tin Tomur e Rran, fla'ab ko Gidii'en Got ko Tin Tomur e Rran, nge e thapeg nib manemus nge fel'ngin ko biney e gidii' ra yib udaken e mafol ngak e chilen ku . . . Got."⁹

Mafol i'ir e pow ko fapi profet; ba pii' gelngin nge nang fan ngoraed u urngin e mfen. Nib t'uf ningad nanged ni gadad, arragon, ba ma'tawaen'dad ko biney e gelngin nge lowaen'. Ra yib ngodad nib papay nap'an ngad folgad ko motochiyel ku Got.

U bo'or e duw Kug nang bo'or e gidii' nib michaen' mar folgad. Kar pii'ed e taw'ath ngog makar piningae'n'ug. Rayog Ningu pii' boechi e chep ko la'agruw e gidii' ney.

Walter Krause i'ir e chongin nib michaen' ko fare Galasia niyad, e tabinaew rok, e kar paered u tafan ni kanoeg ni East Germany tomuren fare Second World War. Dariy' fan e gafgow rok bachan kar thanged e puf mat'awon u binaw nem ko ngiyal'

nem, Brother Krause i'ir e mo'on ni ba'adag ma pigpig ko en Somoel. Ke mugu'ul ufithik e michaen' urngin e muruwel kan pii' ngak.

Reb e mo'on, Johann Denndorfer, bee' nu Hungary, ke mang chonggin e Galasia u Germany maki tawfe urom ko 1911 nap'an ba 17 e duw rok. Ma fini buch nga tomren nike sul nga Hungary. Tomuren fare bin Second World War, ke mang woed bee' u kalbus ko nam rok, ulane fare donguch ko Debrecen. Puf mat'awon e kan fek ko pi gidii'en u Hungary.

Brother Walter Krause, ni de nang Brother Denndorfer, ke thapeg e muruwel ninge mang e home teacher rok maki mada' ngak bo'or e yay. Brother Krause ke pinning e home teaching companion rok me yoeg, "Kug thapegew e muruwel ningu mada'nog Brother Johann Denndorfer. Rayog ningad milekag gow biney e week ningad mada'nigew mad pii'ew fare milwol ko gospel?" Ma fini yoeg, "Brother Denndorfer e ba paer u Hungary."

E companion rok ke fith, "Wi'in ningad darow?"

"Gabul," keyib e fulweg rok Brother Krause.

"Wi'in ningad sulow nga tabinaew?" ke fith fare companion.

Brother Krause ke fulweg, "Oh, sna u ta'areb e week—fa'an *ngad* sulow."

Mar milekagow gali home teach companion nem ningar mada' Brother Denndorfer, mar milekagow ko train nge bus ko gin u ngel' ko Germany nga Debrecen, Hungary—e milekag nib palog. Brother Denndorfer dabki thapeg e home teacher mada' u m'on ko mael. Chiney, nap'an ke guy gali tapigpig ku en Somoel nem, ke sug ko magaer ni kar bow. U somm'on dabki rugrug paa'row. Machane, ke yaen nga singgil rok me fek e kahol ni bay urngin e tithing riy' ni ke thapeg ko bo'or e duw. Ke pii' fare tithing ngak fagali home teacher rok me yoeg, "Chiney dariy' e malfith rog ngak Somoel. *Chiney* gube thamiy nib mat'aw ningu rugrug paa'mew i gimew e tapigpig ku en Somoel!

Brother Krause ke yoeg ngog u tabuch nike thamiy ni dabiyyog u yog rok rogon ni walagen nib michaen', ni dabki mada' nag fare Galasia nike n'uw nap'an, e ke thapeg e 10 percent ko salpiy rok ninge pii' e tithing rok. Ke cha'riy ma de nang ko wi'in fa rayog e wo'en ni ninge pii' pulwon.

Ke yim Brother Walter Krause mereb e duw kafram nap'an ba 94 e duw rok. Ke pigpig nib michaen' ma ke fol ko urngin e yafas rok ma gay e fel' laniyaen'un rog nge urngin e gidii' ni manang. Nap'an nikan fith ninge mug'ul'liy e muruwel rok, dabki fith, dabki moning, ma dabki waer.

Pi walageg nib mo'on nge ppin, e bin thabi' ga'fan e sikeng ko yafas ney i'ir e mafol. Ke yoeg Got ni yowra sikkeng dad mar guyew fa'an ngad rin'ed urngin e tin ni ra fith en Somoel e Got rodad nira motochiyel nogdad.¹⁰

Ke yoeg en Somoel urngin e gidii' ni ba'adag e taw'ath ko fare Somoel thingari fol fare motochiyel nge tin nib t'uf ni kan pethpeth ko fare taw'ath, woed kan yarmiy u somm'on e fayleng.¹¹

Dariy' reb e rogon nib fel' ko mafol ko birook e en Tathapeg. Marung'agen, ke yoeg Paul:

"Yugu aram rogon ni ir Fak Got, machane u daken e gafgow ni i tay e fil rogon riy' ni ngi i fol rok Got;

"Ma fa'ani yan i par ni kari fel' rogon ni bochan e gafgow ni tay, me par ni ir e be thapeg e girdi' ngak Got ngar pired rok ndariy' n'umngin nap'an, ni urngin e pi'in yad be fol rok."¹²

En Tathapeg ke dag e t'ufeg nib riyul' ku Got bachane ke paer nib machaelboeg, maki liyoer ko muruwel nib thothup Rok. Dani Uf'uf. Darma Sug ko uf'uf. Darma paer ni dar yul'yul'. Irma Sobutaen'. Irma e ba riyul'. Irma Fol.

Arragon kan powiy' Ngak ko Ya'el nga wuru' e binaw ninge lumelnog ko masta ko baen, arragon en mo'oniyaen', arragon Ke waer u downgin ko bilig ko 40 erran nge 40 e nep ma ba'adag e gan, machane nap'an en

mo'oniyaen' ke pii' Yesus e bin thabi lumel nge micheg, Ke pii' nogdad e rogon nu tharmiy ko mafol bachan dabki chel ko tin ni Irmanang nib riyul'.¹³

Nap'an keb fare gafgow ko Gethsemene ngak, nap'an Ke athamgil re mith nem ni "ke maap racha'en mar thiged nga but,"¹⁴ Ke tay fel' rogon en Fak nima fol nap'an ke yoeg, "Chitamag, fa'anra mm'agan'um ngay ma ga fek e re kap ney ngam chuweg rog. Machane gathi tin nib m'agan'ug ngay e ngam rin', ya tin nib m'aga'um ngay."¹⁵

Woed en Tathapeg ke chily ngak fapi bin somm'on Apostle Rok, woed rogon Irba chily ngodow i gur nge gag: "Mlekeg ngog."¹⁶ Gadad ba'adag ningad folgad?

E lowaen' ni gadadba gay e chiney, fapi fulweg nib t'uf ngodad, nge gellingin ni gadad ba'adag daba' ningad mugu'uliyed e tin nib mom'aw ko e fayleng nima thilyeg ningad thapeged nap'an ngad folgad ko fapi motochiyel rok Somoel. Gube yoeg bayay fapi thin ku en Somoel ni enra fol ko motochiyel ku Got era thapeg e tin riyul' nge tomilang, mada' ko ra gay urngin e fel'ngin ngak nge ma nang urngin e ba'nen.¹⁷

I'ir e meybil u sobutaen'nug ningad thapeged taw'ath ko e tin fla'ab ni kan micheg ngak e gidii' nima fol. Udakaen fare fithingan ku Yesus Kristus, e Somoel ma Tathapeg rodad, amen.

NOTES

1. "Oh Say, What Is Truth?" *Hymns*, no. 272.
2. Muguy ko Doctrine and Covenants 93:24, 26-28.
3. 1 Samuel 15:22.
4. Muguy ko Doctrine and Covenants 64:34.
5. 1 Nephi 3:7.
6. Genesis 22:12.
7. Genesis 22:18.
8. Joseph F. Smith, "Discourse," *Deseret News*, Nov. 12, 1873, 644.
9. Gordon B. Hinckley, "If Ye Be Willing and Obedient," *Ensign*, Dec. 1971, 125.
10. Abraham 3:25.
11. Muguy ko Doctrine and Covenants 132:5.
12. Hebrews 5:8-9.
13. Mu guy Matthew 4:1-11.
14. Luke 22:44.
15. Luke 22:42.
16. John 21:22.
17. Muguy ko Doctrine and Covenants 93:28.

Sensey ni fan ko Ngiyal' Rodad

Pi lesson ko Melchizedek Priesthood nge Ulung ko Piin ko Galasia ko bin aningeg e Madnom e kan pi' ko "Sensey ni fan ko Ngiyal' Rodad." Ra reb e lesson ma rayog ni ngan fal'eg rogon ko ta'areb fa bukum e numon ni kan pi' ko bin chiney e general conference (muguy e chart u tanggin). Pi President ko stake nge district e yad ra chus nag ko bin ngan e pi numon e ran murwel ngay, fa yad ra pi' e biney e murwel ko pi bisop nge pi president ko branch. Pi toygang' e thingari lem niged e n'en nib ga'fan ko Melchizedek Priesthood ko walagey nib pumo'on nge Ulung ko Piin ko Galasia ko piin ni walagey ni yaed be fil e pi numon nib ta'aborogogn u lane ta'areb e pi Madnom.

Picha'an ni ke un ko bin aningeg e lesson ko Madnom e ran ayuweg ni nge fil me pi' ko clas e bin nib bi'ech e n'en ko general conference ko magazine.

Pi n'en ni kan pi' ni fan ko Fal'eg e Lesson ko fapi Numon

Meybil ni ngeyog ni nge paer fare Kan ni Thothup rom napan ni gara fil mag sensey nag (fapi)

numon. Ram mo'war ni ngam fal'eg rogon e lesson ni gabe murwel ko boech ban'en, machane fapi numon ko conference e n'en nikan noeg ni ngan murwel ngay. N'en ni ngam rrin' e ngam ayuweg e picha'an ni ngar filed man paer u fithik e gospel ni rogon ni kan fil ko oren e general conference ko fare Galasia.

Sul u dakean (fapi) numon, sap nag fapi n'en nib ga' fan nge pi m'ag ni be dag e tin nib tu'uf ko gidii' u class. Ma kun gay e pi yaat, nge pi n'en u lane chep nib thothup, nge pi thin ko (fapi) numon ni ra ayuweg nem ni ngam ayuweg nem ni ngam fil e pi n'ey nib riyul'.

Fal'eg e outline ko rogon ni ngam fil e pi n'en nib ga'fan nge pi m'ag. Lemnag ni ngam fith fapi duwer ney ningam ayuweg pi chongin e class:

- Sap nag e pi n'en nib ga'fan nge pi m'ag u lan (fapi) numon.
- Lem nag e n'en ni yad be yup' fan.
- Ser nag e n'agan, ganop, n'en ni kan rrin', nge pi mich.
- Rrin' e pin'ey nib ga'fan nge pi m'ag u lane yafas rorad.

E PUL NRA FIL E LESSON RIY'	BIN ANINGEG E LESSON KO BAN'EN KO MADNOM
April 2013–October 2013	Fapi Numon ni kan pii' ulane April 2013 general conference*
October 2013–April 2014	Fapi Numon ni kan pii' u lane October 2013 general conference*

* Ko April nge October e lesson ko bin aningeg e Madnom, non(pi) ngan me'leg ko e fabinem e conference fa ko re'nen ni ke fini buch. Pi numon ney e bay (ni bukum e sabathin) ko conference.lds.org



Rok President Henry B. Eyring

Bin Somm'on e Counselor u lane Bin Somm'on e Presidency

"Mbad Ngog"

Fithik e thin Rok nge Wo' Rok, Kristus e kedag ngodad rogon ni ngan chugur Ngak.

Falfalaen'ug ngay ni gubay romed ko bineye mo'ulung ko Fare Galasia ku Yesus Kristus ni fan ko Gidii' ko Tin Tomur e Rran. Ireray e Galasia Rok. Gidad befek Fithngan u napan nikad bad nga lan gil'ilignun. I'ir Got, cha' nib Tasunmiy, mab machalbog. Gadam bugi yafos ni rayog ni ngad m'ad ma rayog ni ngad denen gad. Machane u fithik e tu'ufeg Rok ngodad nge tabinaew rodad, e ma piningdad ni ngad chuchugurgad Ngak. Ba aray e pi thin rok: "I yog ni susun ni ngad chuchgur gad Ngak me Ir era chuchgur ngodad; susun ni ngan gay e fithik e athamgil ma gadad ra pirieg Ngak, susn ni ngad fithed maran fulweg tabon ngodad, ma susun ni ngad tugtuguyed maran bing ngodad."¹

Bineye Easter ke sulaen'dad fan ni Ir e rib t'uf rodad nge fare michmicheg ni ke pii' pi gachalpen nib yul'yul' ni ngar manged e pi tafagar Rok. Fare Tathapeg ke micheg meyog rogon, ni u fithik e pigpig rodad Ngak, me Ir e rayib ngodad. Reb e pow riy e bay ko yi'iy rok Oliver Cowdery u napan ke pigpig ngak Somoel rok fare Profet Joseph Smith kar pilyegew e thin ko fare

Babyor ku Mormon: Somoel e yog ngak Oliver Cowdery ni bochan e tin nibe ba'adag Oliver. Ba t'uf rok Oliver ni nge cha'riy e pi fanow ku Somoel ngalan gumirchaen. "Me ba t'uf Oliver ni nge paer nib michaen' mab athamgil i fol ko pi motochiyel rok Got, ma Somoel e ra lungbiy pa'u daken e t'ufeg Rok."²

Kug thamiy e falfalaen' ko wub nib chuchugur ngak fare Tathapeg nge fare wub Rok nibe chuchugur ngog u fithik e pigpig nib mom niybe fol ko pi motochiyel.

Ke buch boch e ren'ey romed. Sana ko ngiyal nikam mel'eg ni ngam man ko mo'ulung ko sacrament. Ya arragon ni buch rog ko reb e Madnom ni kugub bitir. Pi rran nem e yima pi ea sacrament ko mo'ulung ni balalay. Ere nen nikug manang nike pag nel' I ragag nge lal e duw kafarm, napan ni kug fol ko fare motochiyel ni ngan kalangan'uy gothon e tabinaew ngak fapi Gidii'en Got, ea kabe chugur nigege ngak fare Tathapeg.

Ya rib kireb e lang mab garbeb u wan. Ma kug manang ni gube thamiy ea magal nge gowal u lan fare chapel e re balalay nem ni gamad e gallabthir rog. Kug feked fare sacrament,

nike pii' fapi cha' nibay e Aaronic Priesthood rorad, ni gamad be michmicheg ngak ea Chitmangmad nib Manemus ni ngug ted u wun'mad Fak ni Pum'on ma ngan fol ko pi motochiyel Rok.

Yan I tomuren fare mo'ulung kug yon'ed fare hymn ni "Paer Romad; Ko Bineye Balalay," nge fapi thin ni "O Tathapeg, mu paer rog e bineye balalay."³

Kug thamiy e t'ufeg nge chugur rok Somoel ere balalay nem. Makug thamiy ea gapasaen' ko Kan Thothup.

Kug adag ni ngug gelnag biyay fapi thamtham ko tu'feg ko en Tathapeg nge chugur Rok ni kug thamiy napan e mo'ulung ko sacrament napan kab fal yangreg. Ere kug fol u reb e motochiyel. Kug gay u lan fapi chep nib thothup. Kug nang ni u langgin e rayog ni ngug sul biyay ni ngayog e Kan Thothup ngog pin'en nike thamiy fapi gachalpen Somoel napan ke fas biyay u napan ke fulweg tabon e pong ni nge yaen nga tabinaew rorad ni nge paer rorad.

Mug bi'eg marngagaen ea bin dalip e rran nga tomren nikan richbiy ko kuruth min keyag. Bpin nib michaen'rad nge kaboch ea ri patgad ko fare malang nikan yil'oweg nge chuw ko fare tomb mar guyed ni fare dagur Rok e danimoy u rom. Ya karbad u fithik e t'ufeg rorad Ngak ni ngar gapgepniged e dowef Rok.

Lagruw e angel ea kar ningew nagrad mangfan nikar rus gad, niybe ga'ar:

"Mangfan ni gimed be gay e pi'in nib fas u fithik e yam?"

"Ir e danimoy u roy, machane ba fas: mu pug'ngan'med u rogon ni non ngomed u napan nibay u Galilee,

“Ni ga’ar, Fare Pum’on ni fak e gidii ea yira pi’ nga pa’ e gidii nib kireb, maran kuruth nag, ma bin dalip e rran e ra fas ko yam’ biyay.”⁴

U lan e Gospel ku Mark ea be uneg ngay fare kanawo’ niyog reb fapi angel: “Machane maen ko kanawo rom, mog ngak e pi gachalpen nge Peter nike m’on romed nga Galilee: urom e gamed ra guy riy, niwad nike yog ngomed.”⁵

Fapi Apostol nge pi gachalpen ea ri gaggad nga Jerusalem. Niwad ni sna gadad, kar rus gad ma kar lemni-ged u napan kar nonaed nga ta’bang ni marnagaen e yam’ nge mange be yip fan ngorad nikan fasag ko yam’.

Lag’ruw e gachalpen ea ranow u but’ e re balayal nem u Jerusalem ko fare kanawo nga Emmaus. Kristus nikan fasag ko yam’ e yibi m’ug u kanawo ngorad meyad yan. Ya Somoel nikan fasag ko yam’ e keyib ngorad.

Babyor ku Luke ea ke pagdad ni ngad uned ngorad e re balayal nem:

“Ma nap’an ni yow be weliy murung’agen, me chugur Yesus i yib ngorow ngu’u ranod i yan.

“Miyow guy, machane de poy rorow.

“Me ga’ar Yesus ngorow, Mang e gimew be weliy murung’agen ni fa’ani gimew be yib, ni gabmew be kireban?”

“Ma bagayow, ni Cleopas fithingan, e fith Yesus ni ga’ar, mog, kemus ni go’gur e ka ga bay u Jerusalem ndawor mu nang e n’en ni kan rin’ u rom ko fa in i rran ni ba’aray nike yan?”⁶

Miyow weliy Ngak ea kirbaen rorow nike yim’ Yesus u napan nikar pagan’row ngay ni ir e mang Tabiyul kuyu Israel.

Dabisiy nibay e t’ufeg u laman Somoel u napan ni nike non ngak e gali gachalpen ney niyow be kirbaen’:

“Ma aram me ga’ar Yesus ngorow, “Ri gimew bbalyang, ri gimew ba so-wath ni nge mich u wun’ mew urngin e tin ke mu’iyog rok e pi profet:

“Gathi ri dabisiy ni nge gafgow fare Messiah ko pin’ey nge mu’ me yan ko fla’ab rok?

“Ni tabab ko yu ke rok Moses e babyor nge urngin e tin ni yoloy e

pi profet, niyog ngorad gubin u lan fapi chep nib thothup e pi nen ni marnagaen.”⁷

Ere meyib e ngiiyal nikan gowaliy gumircha’eg u napan nikugub pagal:

“Miyad chugur i yib ko fare binaw ni ir e yad be sor i yan ngay, ma susun e dabi un Yesus ko matal ni aram e ka be yan.

“Machane miyow tal’eg ni be lungurow, mu par romow: ya ke chugur ni nge m’ay e biney e rran ma ere nge aw e lumor. Ma aram me un ngorow nga naun ni nge par rorow.”⁸

Fare Tathapeg e fol ngorad ea re nap nem ni nge un nga naun ko fare gachalpen Rok nib chugur ko fare binaw u Emmaus.

Me yan I un ngorow ko par nga tabel. Me fek e flowa, me pining e magaer riy ngak Got me t’ar fare flowa nge pi’ ngorow. Ma gowa puf owcherow miyow poy. Machane me m’ay ngabang ndakur guyew. Luke e yoloy ea thamtham ko gali gachalpen ney nib tawa’ath nifan ngodad: Me lungurow, “Gathi da thamiyew rodow ni bod ba nify ni be yik’ u ngorongordow ni fa’ani i welwelthin ngodow u daken e kanawo’ me weliy fan fapi thin nu babyor nib thothup ngodow?”⁹

Ma kara awa nam, fagli gachalpen e ri gurgur gow ni ngar sulow nga Jerusalem ni ngar yogew ko fapi Apostol e nen nike buch rorow. Ma ki ngiyal nem me m’ug biyay fare Tathapeg.

Ke sul u daken fapi machib ni marnagaen ea murwel Rok ni nge bayul nifan ea denen ko pafak e Chitamangin Rok ma nge tha’ab e gaf ko yam’.

“Me ga’ar ngorad, Ba’aray e n’en ni kan yoloy, en ni Messiah e thingar ni gafgownag min faseg ko yam’ ko chirofen nra gaman e dalip ngay:

“Mu fithingan e ngan machibnag riy e thin rok Got ni murung’agen ni ngan kolngan’uy nga ni pi’ keruuy ko denen, me n’ag Got fan, ni thingar ni machibnag ngak urngin e pi nam, ni ngan tabab ngay u lan yu Jerusalem.

“Ma gimmed e mich ko pin’ey.”¹⁰

Pi thin rok en Tathapeg ea riyul ngodad niwad pi gachalpen Rok. Gadad ta michaen’ ko pin’ey. Gubin pin’em nibe tay chileng ngodad nib falel’ napan nikad tawfe gad nga lan Fare Galasia ku Yesus Kristus ni fan ko Gidii’en Got Rok’ ko Tin Tomur e Rran e kan mom nag ngodad rok fare profet Alma nike yo’or e duw kafram ko fargi raen ku Mormon:

“Me yibi buch ni ga’ar ngorad: Musap gaed, ba’aray fare raen rok’ Mormon (ya ireray fithingan ni kar tunguyed) ere chiney, e bachan e gimmed ba’adag ni ngam baed ko ulung rok’ Got, ma noeg ni gimmed e gidii’ rok’, mab m’agaen’med ngay ni ngam ayuweged gimmed, ni nge yog ni ngam ba’ud gaed;

“Arragon, mab m’agaen’med ngay ni nge kirbaen’med ngak’ e pi’in nibe kirbaen’; arragon, mi gimmed fal’eg laniyaen’ e pi’in nib t’uf rok’ ni ngan fal’eg laniyaen’, ma ngam pired ni gimmed e pi mich rok’ ni gubin e ngiyal’ ngo fithik’ gubin ban’en, nge gubin yang ni gimmed bay riy, nge yaeni mada’ ko ngiyal’ ni kam m’aed, ni nge yog ni bayuliy med Got, mi gimmed un nga fithik’ e matha’eg ngak’ e pi’in ni yaed bay ko bin somm’on e foskoyam’, ni nge yog ngomed e yafos ni gubinfen—

Ere chiney e gube yoeg ngomed, fa’anra ireray e athap ko gum’ircha’ romed, m ere mangfan ni dab ni tawfe nagmed u fithgan Somoel, nib mich riy ngak’ ni kam fal’eged ba m’ag u thilmed, ni gimmed ra pigpig ngak mi gimmed fol ko pi motochiyel rok’, ni nge yog ni pii’ e Kan ni Thothup rok’ nga dakeanmed?

“Ere ngiyal’ ney u nap’an ni rung’ag fapi gidii’ e pi thin ney, mar weywey gaed ko falfalaen’, miyaed ga’ ar: Ireray e re athap ko gum’ircha’ romaed.”¹¹

Kagdad bay u tan ba m’ag ni ngad chibiyed ngalang pi’in nike t’uf ma ngad manged ea mich ko en Tathapeg ufithik e yafos rodad.

Kemus ni rayog ni ngad rined ni dabi mul’ riy napan gadad be thamiy

ea t'ufeg ngak Somoel nge t'ufeg Rok ngodad. Napan gad be yul'yul' ko pi michmicheg kad falaged, gadad ra thamiy e t'ufeg rodad Ngak. Ra gaa ni bochan ni gad thamiyed gelngin Rok nib chugur ngodad ufithik e pigpig rodad Ngak.

President Thomas S. Monson ea be pug'ngan'dad nib yo'or yay ko fare michmicheg rok Somoel ko fapi gachalpen nib yul'yul': "ni cha' nira fol ko Tapigpig Rok e Ir e paer rorad, ya Ir ra yan nib m'on rorad. Me yaeni paer ko ba'an mat'aw i pa' maed ma ba'an gilaey' romaed, ma Kan ni Thothup Rok' e ra yib i paer nga gumircha' daed, ma pi angel nib liyeg daed, ninge ayuweg daed."¹²

Kabay reb wo'en nikad thamiyed nike chugur ngodad. Napan ni pig-piggad Ngak u fithik e yul'yul', Ran chuchgur ngak picha' nib t'uf nge tabinaew rodad. Gubin ngiyal nikan pinngeg ko murwel rok Somoel ni ngug chuw fa ngug digey e tabinaew rog, ma kugg uy ni Somoel ke tawa'ath nag e bpin rog nge pi bitir rog. Ke falag rogon e tapigpig nib t'ufeg nge fal'eg kanawo'en ni nge chuchugur ngorad.

Kam thamiy e tawa'ath nib tabor-gon u lane yafos romed. Boech i gimed nibay picha'an nib t'uf romed nib malog ko fare kanawo ko yafos nib manemus. Kam lemnag ko mang e ngam rrin ni ngam sulwegrad. Rayog ni ngam pagaen'um ngak Somoel ni nge chuchgur ngorad napan ni gabe pigpig Ngak u fithik e michaen'.

Gabe pug'an'um ko fare michmicheg nitay Somoel ngak Joseph Smith nge Sidney Rigdon napan kar chuwgow ko tabinaew rorow niyow be pigpig Ngak: "Pi fagar rog ni Sidney nge Joseph, gothon e tabinaew romew e kab fal rogon; yad bay u tan pa'ag, ma nggu rrin e tin nib mangil ngog; ya bayrog gubin e gelngiy."¹³

Ni woed Alma nge King Mosiah, boch i med ea tapigpig nib michaen' nikam pigpig gad ngak Somoel nib n'uw napan nib mangil rogon machane ba' pifakmed nib malog mus ni pi maligach nitay e gallabthir rorad ngak Somoel. Niwoed gur, kar rined gubin rayog rorad, ma amrogon ke ayuweg yo'or e fagar nib yul'yul'.

Alma nge pi Gidii'en Got kar meybil gad nifan fak ni pagal nge pi pagal nifak Pilung ni Mosiah. Meyib fare angel. Pi meybil rom nge meybil ko gidii' nibe muruweliy nga daken e mich rorad ea ran yib e ayuw ko tapigpig rok Somoel ngak gothon e tabinaew rom. Yadra ayuwegrad ni ngar meleged ea wo' nga tabinaew ku Got, dem turug nibe og Mo'onian nge pi girdii'en, ni fa'nrad ea ngan gathay ea tabinaew ko chiney nge manemus.

Ke pug'ngan'um pi thin niyog fare angel ngak Alma ni Fak nge pi pagal rok Mosiah napan e togopluw rorad: "Ma ku bayay, fare angel e ga'ar: Musap, fare Somoel e ke rung'ag e pi meybil ko gidii' rok', nge ku pi meybil ko tapigpig rok', ni Alma, ni'ir e chitamam; ya ke meybil u fithik' e mich ni fan ngom ni gomanga yog ni ngam nang fare lloawaen' ni mornga'agen e tin riyul'; ere, aray fan ni kugub ni nggu micheg ngom fare gelingin nge mat'awon Got, ni nge yog, ni pi meybil ko pi tapigpig rok' e ngan pii' e fulweg riy u rogon e mich roraed."¹⁴

Micheg rog ngomed nibe meybil nge pigpig ngak Somoel ea gathi ni ngayog gubin e tin ni ga ba'adag rom nge tabinaew rom. Machane rayog ni nggu michmicheg ni fare Tathapeg e ra chuchgur ngom mara tawa'ath nigem nge tabinaew rom ko tin nib mangil riy. Rayog e falag laniyaen'um ko t'ufeg Rok ma ram thamiy ea fulweg tabon nibe chuchgur ngom napan ni ram foleg pa'am ni gabe pigpig ngak e gidii. Napan ni gabe m'ag e mad'ad ko picha'nib t'uf ban'en rorad ma

gab oged e bi'echngak ko fare Bayul nike tay nifan picha' nib kirbaen'rad u fithik e denen, gelngin e Somoel era aywegem. Pa' Rok ea be kiyag ni wad gur ni ngan ayweg min tawa'ath nag pifak e Chitmangmad nu Tharmiy.

Bay reb e madnom nib falel' kan fa'leg napan gu suled nga tabinaew. Ma ran guy boch e michmicheg nikan mu'nag Somoel nib t'uf rodad. I'ir e ra piningdad nga lane yafos nib manemus Rok nge Chitmangdad u Tharmiy. Yesus Kristus e yog ni arragon:

"Mu gay rogon ni ngam fek mag toy ea Zion rog. Mu fol ko pi motochiel rog u fithik gubin banen.

"Ma fa'an gidad ra fol ko pi motochiel rok magdad athamgil ko tomur ma rayog e yafos ngodad nib manemus, ni ir e tha'ibi gaa ko tawa'ath rok Got."¹⁵

"Ya pi cha'an nira fas ea rayog e faileng ngorad, ra falfalaen' e pi yam' ni bay ur m'ad e chiney ya yad ra felfelan' ko matal nra yib ngorad ko maruwel nib gel nra ted, ya bay ra feked wenegan e pigpig ni ur ted ngak Somoel nge un ngorad."¹⁶

Gu micheg ni u daken e Kan ni Thothup rayog ni ngad leked e pong rok Chitamangdad nu Tharmiy: Ireray Fakag nib t'uf nib Magagirag rog. Mu motoyil ngak!¹⁷

Ma daken pi thin nge pow rok, Kristus ke dag ngodad rarogon ni ngad chuchgur gad Ngak. Gubin fak e Chitamangdad nu Tharmiy nibe ronoed ngak udakaen e tawfe nga lane Galasia Rok ea rayib kanawo'en ni ngar filed e gospel Rok mar rungaged pi tapigpig Rok nikan pining fare pong Rok ni "Mbad ngog."¹⁸

Gubin ea tapigpig Rok u tan e m'ag u lan gil'ilignun u daken e fayleng nge lane fayleng ko ya'el ran athapeged e ayuw Rok napan yadbe pigpig bee' nifan Ngak. Aram e ngiyal niyad ra thamiy e tu'feg Rok, min pat ko falfalaen' ko ngiyal niybe chuchgur Ngak.

I gag reb e micheg nifan e Fas ko Yam rok en Somoel niwoed rogon ni gubay u rom ko re balayal nem rok pi gachalpen u lane naun ko fare kanawo nga Emmaus. Gumnang nib fas ni woed ke nang Joseph Smith u napan ni gguy fare Chitmandad nge Fak u fithik e magal ko kakadbul u fithik e pi gakiy u Palmyra.

Ireray bin riyul' e Galasia rok Yesus Kristus. Kemus nu fithik fapi kiy nibe kol' President Thomas S. Monson e bay gelngin nifan dad ni ngan m'ag e tabinaew ni ngar pired u ta'bang ni dariy num'ngin napan rok Chitamangdad nu Tharmiy nge Somoel ni Yesus Kristus. Ma rofan e pufthin u p'owchen en Tathapeg, nib pulow owchdad. Ra mang bingiyal nrib falfalaen' ngak picha' nikan chuchugurgad Ngak u fithik ea pigpig rorad Ngak u bineye yafos. Ra mang reb e falfalaen'

ni ngan rung'ag fapi thin: "Mangil e murwel rom, i gur tapigpig nib mangil mab michaen'.¹⁹ Gube micheg e ren'ey ni reb e m'ag ko en Tathapeg nike fas ko yam' nge Tabiyul rodad u daken fithngan Yesus Kristus, amen.

NOTES

1. Muguy ko Doctrine and Covenants 88:63.
2. Muguy ko Doctrine and Covenants 6:20.
3. "Abide with Me; 'Tis Eventide," *Hymns*, no. 165.
4. Luke 24:5-7.
5. Mark 16:7.
6. Luke 24:15-18.
7. Luke 24:25-27.
8. Luke 24:28-29.
9. Luke 24:32.
10. Luke 24:46-48.
11. Mosiah 18:8-11.
12. Muguy ko Doctrine and Covenants 84:88.
13. Muguy ko Doctrine and Covenants 100:1.
14. Mosiah 27:14.
15. Muguy ko Doctrine and Covenants 14:6-7.
16. Muguy ko Doctrine and Covenants 59:2.
17. Joseph Smith—History 1:17.
18. Matthew 11:28.
19. Matthew 25:21.